


## Васіль Зуёнак



...на сьвет ня гнеў,

## Жытнёвая памяць

### СЕЙБІТ

Трымаю зярнятка на цёплай далоні,  
Прашу прабачэньня, шапчу  
блаславеньне:  
«Навечна з табой разьвітаемся сёньня...»  
Яно ж — як ня чуе: ні кроплі здзіўленьня,  
Ні сьлёз на збаўленьне, —  
як быццам ня знае,  
Што ў глебу кладзецца яно й памірае.  
І сьвеціцца толькі цікаўнае вочка:  
З такімі ж спаткацца —  
сьмяротнымі — хоча...  
Такое ў іх боскае наканаваньне:  
Ня зьнікнуць зярняты — ня быць  
ураджаю.  
Я сейбіт — я з вечнасьцю сею  
спатканьне:  
І веру жыцьцю я — і сьмерць паважаю...

**ЖЫТНЁВАЯ ПАМЯЦЬ**

Я думаў — жыта за гарою,  
За цёмным лесам, за зімой, —  
А выйшла: во яно, са мною,  
Хоць каласкі паглядзь рукой.

Зьвяжы бярэцца з васількамі, —  
Хай поле сьнегам замяло,  
А жыта дзень і ноч гукае  
Дасьпелай сьцежкай за сяло.

Плыве, хвалюецца, шапоча, —  
Ад Бога, з Богам — збожжа раць:  
Зярняты сьпелыя, як вочы,  
У вочы сонечна глядзяць.

Хай вецер вольніцай завейнай  
Гудзе-гуляе па жніўі —  
Нішто той песьні не заменіць,  
Што перапёлкаю зьвініць.

Адно, прызнаюся, сярпамі  
Снапоў ня жнуць і на таках  
Іх не малоцяць, — гэта памяць  
Мая, жытнёвая, — мой шлях...

**КАЛІ ПРАЗ ВЯКІ...**

Калі праз вякі — будзе час —  
А ён будзе! —  
Аднойчы спытаюць:  
— А што, ад Халопеніч вашых  
Застаўся ў сусьвеце  
Які-небудзь знак?  
Ці ён не згубіўся?.. —  
Спытаюць —  
Аднак,  
Зразумела, тады ўжо ня ў нас,  
То адказ,  
Каб космас не расьцерусіў,  
Зараз дам:  
— Гэта тая  
Зямля, на якой нарадзіўся Адам, —

Няхай не біблейскі зусім —  
Багдановіч, —  
А сын у яго —  
Пакланіцеся гэтаму краю:  
МАКСІМ.

\* \* \*

Хто ты, мой народ?  
Ці ты ёсьць? — альбо не?  
Хто я, мой народ, калі я цябе страціў?  
Вякамі нязбытнасьць дратуе і гне,  
І чыняць свой баль  
чужакі ў нашай хаце...

Суседзі: хто ўдарыць, а хто штурхане, —  
Ці мала ўсялякіх наўкол супастатаў...  
А ты ўсё трываеш — жывы — у труне, —  
Я — крыж над табою з душою расьпятай.

Стаю (так засьведчыў Гарэцкі Радзім  
Разьлікам вучоным) у цэнтры Еўропы,  
Крычу і гукаю: няўжо ты зблудзіў  
І ў цэнтры Еўропы брыдзеш  
чарнатропам.

Няўжо ты ня бачыш дарогі людской,  
Ці вочы твае хтосьці прывідна засьціў:  
То блісьне планіда, як стронга луской,  
То зноў у вірах захлынаецца шчасьце...

У вочы твае я гляджу не здаля —  
І ўсё, як пазначана лёсам, прымаю...  
Хто ты, мой народ, —  
людзі скажуць пасья.  
Хто я? — Без цябе проста сэнсу ня  
маю...

### РАЗЬВІТАНЬНЕ З МІНУЛЫМ

Малыя акторы Тэатра Вялікага, —  
Хто будзе пытаць на вас «лішні білецік»?  
Якія вас чорныя зоркі паклікалі,  
Што цэлую вечнасьць, пагасля,  
сьвецяць?..  
Стамлёныя людзі, зямныя няўдачнікі, —

Сам Бог-рэжысёр ужо ў посьпех ня верыць.  
Якія нябесныя сілы растрочаны —  
А выйшлі на сцэну нямыя хімеры.

І я ў гэтай п'есе абдзелены роляю —  
Ці ў лепшым выпадку лічуся статыстам  
І марна чакаю, пакуль, разьняволены,  
Мой дух прыляціць на зямлю не  
турыстам...

Вось толькі каго ўжо тады я праведаю?..  
А сёньня й мяне ад зьнямогі хістае...  
...Згасае жыцьцё — чалавецтва трагедыя.  
Заслона апушчана. Зала пустая...

\* \* \*

Асірацела Лысая гара:  
Шпакоў няма і сітаўкі зьяцелі, —  
А гэта значыць, што і мне пара  
Ў нявырай райскай гарадской пасьцелі...

Вятры гудуць, што некага чакаць,  
Што толькі з імі можна пабратацца... —  
Прабачце, хто вы? Як вас велічаць?  
Адкуль вы? — скандынавы ці брытанцы?..

Я паважаю ваш паўночны ранг  
І ваш туманны подых альбіёна...  
Але я помню: там, дзе Інд і Ганг, —  
Быў мой пачатак, Богам бласлаўлены.

Мой там пракорань, як, напэўна, й ваш:  
Адам адтуль пусьціўся ў сьвет грахоўны,  
І зьзяньне поўначы, халодны ваш міраж,  
Маю душу цяплыньню не напоўніць...

Дзе ж вы, мае крылатыя сябры?  
Няўжо ня помніце, як я вясной вітаў вас?..  
А заўтра будуць — мінскія муры,  
І скруха, і на сэрцы ледаставы...

Таму й гадаю: прыляцяць ці не?  
Таму й сяджу маўкліва і чакаю:  
Калі і хто з нябёс крылом махне,  
Калі з сабой у вырай пагукае?..

## ВІТАНЬНЕ ВЯСНЫ

Статак рагаты — органы з латынню —  
Выйшаў на поплаў траве памаліцца,  
Форум збаноў паліваных на тыне  
З выпасам першым вітае дайніца, —  
Salve, amici!<sup>1</sup>

Холад чаромхавы, — хай зьберагае  
Памяць зімы — ды вяртанню ня збыцца!..

—  
Лотаць вясновай паводкай шугае  
Там, дзе да рэчкі збягала сьняжніца, —  
Salve, amici!

Неба — з пралескамі па баравінах,  
Сонца ў ярах з першацвіетам радніцца,  
Вербы ахутаны роем пчаліным —  
Мёдна зьвіняць каташкоў завушніцы, —  
Salve, amici!

Ходзяць кругамі на такавішчы  
Цецерукі — аж дыміцца ігліца,  
Сто салаўёў заліваюцца-сьвішчуць  
Адной салаўісе ў альхоўніку ніцым, —  
Salve, amici!

Чый гэта сьлед па мураўцы зялёнай? —  
Кліча за вёску сьцежка-хітрыца,  
Сэрца вось-вось засьпявае натхнёна,  
Нібы жаўрук з паднябеснай званіцы, —  
Salve, amici!

\* \* \*

Супыніся ля нівы жытнёвае, —  
Гэта здань, гэта цуд ці прысуд? —  
Хтосьці кліча у далі ружовыя,  
Хтосьці шэпча: «Застанься тут...»

І згаджаешся з гэтым пошаптам:  
Недзе райскія ёсьць сады —  
Толькі часу ня траць на пошукі,  
Бо шляхі прывядуць сюды.

---

<sup>1</sup> Вітаньне, сябры! (лац.)

Паглядзі, як ніва хвалюецца,  
Колас коласу б'е паклон, —  
Дзе ж тады і душа прытуліцца,  
Як ня вернешся, — хоць на скон...

За палямі, за пералескамі  
Вестку слухае небакрай:  
Аблачынкi — ягняты біблейскія —  
На зямлі абяцаюць рай.

\* \* \*

Я не гандляр, а вершы — не тавар,  
Ды і калі хто-небудзь іх купляе?..  
І гонар гэтка, як і ганарар:  
Пустэльны вецер там і тут гуляе...

А слова з невядомасьці імкне, —  
Пасьля і сам падзівішся: дагэтуль  
Нічыйнае было, а зараз мне  
Належыць — аднаму з усіх сусьветаў.

Яно маё. Ніхто не адбярэ  
І не палоніць... Толькі сам няволіць  
Яго ня стану — што са мной старэць!.. —  
Жыві: як гэты лес, як гэта поле...

## МАСТАК

*Алесь Пiсьмянкову*

А было такое:  
Лета ў зван гуло,  
Бесяддзю-ракою  
Да Сажа плыло.

Спрыту не хавалі —  
Пад узмах рукі  
«На сажонкі» хвалю  
Бралі хлапчукі.

Сох пракос сажнёвы —  
Водар мурагоў  
Аж да Магілёва  
Далятаў з лугоў.  
Зьверху ж, у нябёсаў,  
Клопаты свае:

Дождж перапялёсы  
Сыпануць ці не?

Колераў сем столак  
Гром у пас зьвязаў —  
Беседна вясёлак  
Арэлі разгайдаў...

Сожна і мурожна,  
Мёдна, як з вульля,  
І травінкай кожнай  
Цешыла зямля...

Заблукаў у леце  
Пісьмянкава сьпеў  
Ды і не прыкмеціў,  
Як зіму сустрэў.

Бесядзь не ў бяседзе,  
І, нібы ў бярог,  
Гром старым мядзьведзем  
У сумёт залёг.

Ды малюнак строгі —  
Не сваяк нудзе.  
І марозік ногі  
Лёгка ў лес вядзе.

Ранкам заінелым  
Аж зьвініць лядок!..  
Рытмы чорна-бела  
Просяцца ў радок...

Не ляцяць арэлі,  
Чуйна сьпяць грамы... —  
Лета акварэлі...  
Графіка зімы...

\* \* \*

Узьлесак ветрыкам весьніцца.  
Лісьцінак гайданьне...  
Расінкі ўніз, як па лесьвіцы,  
З лісьцінак — маімі гадамі...

Зьліваюцца дзён абліччы...  
Было-не-збылося...  
Спадаюць... Лічы-не-палічыш...  
А больш не папросіш...

І абяцаньне,  
Па кропельцы, —  
Зязюлі куваньне —  
Усё невыразнейшым робіцца,  
Як у тумане...

\* \* \*

Дарога наша, пакута,  
Крывавае і крывая.  
І келіх праводзін — з атрутай,  
І камень шляхоў — караваем.

І на спатканьне са шчасьцем,  
І на сустрэчу з доляй —  
Асеньніх дажджоў прычасьце,  
Малітва вятроў у полі.

Таму й не спыняемся марна,  
А ўсё ідзём і шукаем  
Краіну пад небам бясхмарным  
І верым — што ёсьць такая...

## ПАЭТ

У сто вятроў падбіта паліто,  
Іголкі прашыта ледзянымі,  
І сам — ужо не сам, амаль ніхто:  
Настылы цень... Але душа — на  
ўздыме...

Душа ляціць над горадам начным,  
Над вашым сном у мякаці пярыннай.  
І страшна вам задуманае ім:  
На сьвет ня гнеў, а весні сьпеў  
абрынуць!..

